
Shri Ramakrishna Stotram

श्रीरामकृष्णस्तोत्रम्

Document Information



Text title : Shri Ramakrishna Stotram

File name : rAmakRRiShNastotram3.itx

Category : deities_misc, gurudev, rAmakRiShNa, stotra

Location : doc_deities_misc

Author : Swami Abhedananda

Proofread by : Aruna Narayanan

Description-comments : rAmakRiShNastotramALA, stavanAnjali

Acknowledge-Permission: Ramakrishna Shivananda Mission, Varasat

Latest update : June 12, 2023

Send corrections to : Sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 12, 2023

sanskritdocuments.org



श्रीरामकृष्णस्तोत्रम्



ॐ नमो भगवते रामकृष्णाय
लोकनाथश्चिदाकारो राजमानः स्वधामनि
कलिकल्मषमघ्नानामुत्तारण-चिकिर्षया ।
मायाशक्तिं समाश्रित्य योऽवतीर्णो महीतले
नमोऽस्तु रामकृष्णाय तस्मै श्रीगुरवे नमः ॥ १ ॥

सद्ब्राह्मणकुले जातो दिव्यदेहं समाश्रितः
बाल्ये यो दिव्यभावेन वयस्यैः सह मोदयन् ।
विरक्तो यौवने तीव्रं मायापाश-विवर्जितः
नित्यमुक्त-स्वभावोऽपि लोकानुग्रहकामतः ॥ २ ॥

लोकानामेव शिक्षार्थं तपस्तप्त्वा सुदुस्तरम् ।
निद्राशनं परित्यज्य वर्षाणां द्यधिकान् दश ॥
स्वस्वरूपं समाधाय सच्चिदानन्द-विग्रहम्
दयामूर्तिः सदानन्दो जिज्ञासूनुपदिष्टवान् ।
तेषामज्ञाननाशाय लाभाय च परात्मनः
नमोऽस्तु रामकृष्णाय तस्मै श्रीगुरवे नमः ॥ ३ ॥


सत्यबोधतया साङ्गान् सर्वधर्मान् समाचरन् ।
धर्ममात्रन्तु सत्यं वै येन सम्यक् सुनिश्चितम् ।
नमोऽस्तु रामकृष्णाय तस्मै श्रीगुरवे नमः ॥ ४ ॥

यो भक्तान् भक्तिमार्गं तु निनाय लोकनायकः
आकृष्य मानसं तेषां भक्तिसिञ्चितया गिरा ।
दर्शयित्वा महाभावं परमानन्ददायकम्
नमोऽस्तु रामकृष्णाय तस्मै श्रीगुरवे नमः ॥ ५ ॥


ज्ञानिनो ज्ञानमार्गं च येन सम्यक् प्रवर्तिताः ।

नमोऽस्तु रामकृष्णाय तस्मै श्रीगुरवे नमः ॥ ६ ॥
 यैर्मतैर्धार्मिका यस्मिन् धर्ममार्गे व्यवस्थिताः
 तेषां तन्मतमादृत्य भक्तिस्तत्र दृढईकृता ।
 प्रोत्साहिता यथान्यायं येन तत्साधनेष्वपि
 नमोऽस्तु रामकृष्णाय तस्मै श्रीगुरवे नमः ॥ ७ ॥
 पूजिता येन वै शश्वत् सर्वेऽपि साम्प्रदायिकाः ।
 सम्प्रदायविहीनो यः सम्प्रदायं न निन्दति ।
 नमोऽस्तु रामकृष्णाय तस्मै श्रीगुरवे नमः ॥ ८ ॥
 शश्वल्लीला-विलासेन येन सर्वमिदं ततम् ।
 लीलारूपं सदानन्दं रामकृष्णं नमाम्यहम् ॥ ९ ॥
 सर्वधर्मप्रणेतारं धर्मग्लानिविनाशकम् ।
 साधुमित्रं शिवं शान्तं रामकृष्णं नमाम्यहम् ॥ १० ॥
 अज्ञानतिमिरे यस्तु ज्ञानालोकप्रदीपकः ।
 विमलानन्ददानाय प्रादुरासीन्महीतले ।
 नमोऽस्तु रामकृष्णाय तस्मै श्रीगुरवे नमः ॥ ११ ॥
 संसारार्णवघोरे यः कर्णधारस्वरूपकः ।
 नमोऽस्तु रामकृष्णाय तस्मै श्रीगुरवे नमः ॥ १२ ॥
 त्वं हि विष्णुर्विरिञ्चिस्त्वं त्वं च देवो महेश्वरः
 त्वं चैव शक्तिरूपोऽसि निर्गुणस्त्वं सनातनः ।
 त्वां स्तोतुं कोऽत्र शक्तः स्याद् भावातीतमनामयम्
 भगवन् सर्वभूतात्मन् रामकृष्ण नमोऽस्तुते ॥ १३ ॥
 सर्वाय सर्वपाराय सर्वभावस्वरूपिणे ।
 सर्वभावविहीनाय रामकृष्णाय ते नमः ॥ १४ ॥
 महामायास्वरूपाय महामोहविनाशिने ।
 मायातीताय शान्ताय रामकृष्णाय ते नमः ॥ १५ ॥
 निरञ्जनं नित्यमनन्तरूपं भक्तानुकम्पाद्धृतविग्रहं वै ।
 ईशावतारं परमेशमीड्यं तं रामकृष्णं शिरसा नमामः ॥ १६ ॥
 इति श्रीअभेदानन्दस्वामिना विरचितं जगद्गुरु श्रीरामकृष्णस्तोत्रमिदं सम्पूर्णम् ।

Proofread by Aruna Narayanan

——
Shri Ramakrishna Stotram

pdf was typeset on June 12, 2023

——
Please send corrections to sanskrit@cheerful.com

